



## BirdLife Malta tisfida lill-Gvern fil-Qorti: l-istagun tal-kaċċa fir-rebbiegħa ma jistax jinfetaħ

BirdLife Malta ressqet [protest għudizzjarju](#) fil-Qorti kontra l-Ministru għall-Ambjent, il-Ministru għal Għawdex u l-Kap tat-Taqsima tar-Regolamentazzjoni għall-Għasafar Selvaġġi (Wild Birds Regulation Unit, WBRU) talli qed jipplanaw li jifitħu stagun tal-kaċċa fir-rebbiegħa mingħajr ma ntlahqu l-miri u l-kriterji stipulati bil-liġi.

[Il-liġi](#) tistipula li l-Gvern jista' jiftaħ biss stagun tal-kaċċa fir-rebbiegħa – b'deroga mid-Direttiva Ewropea dwar l-Għasafar – jekk l-istagun tal-kaċċa tal-ħarifa ma kienx alternattiva sodisfaċenti.

Dan ifisser li stagun tal-kaċċa fir-rebbiegħa għas-Summiena (Common Quail) jiddependi fuq l-ammont ta' Summien ikkaċċjat tul il-ħarifa ta' qabel. Fid-dawl ta' dan, il-Gvern jobbliga lill-kaċċaturi kollha biex jiddikjaraw il-qabdiet tagħhom, u l-kaċċaturi huma obbligati bil-liġi li jiddikjaraw l-ammont sħiħ tal-għasafar kollha li jkunu kkaċċjaw. Kien ovvju li dan qed jimmotiva lill-kaċċaturi biex ma jiddikjarawx dak li jkunu qabdu u maż-żmien il-livell ta' parteċipazzjoni min-naħa tal-kaċċaturi beda jonqos sew.

Dan kien aċċettat mid-WBRU u l-għaqdiet tal-kaċċaturi li m'għamlu xejn biex jiżguraw sens ta' dixxiplina fost il-kaċċaturi membri tagħhom biex jirrispettaw dan l-obbligu. Fl-2020 292 kaċċatur biss, jew 2.7% mit-total ta' 10,675 kaċċatur liċenzjat, ipparteċipaw fil-[carnet de chasse](#). B'livell daqstant baxx ta' parteċipazzjoni, BirdLife Malta qed targumenta li l-Gvern m'għandux f'idejh data suffiċjenti biex jieħu deċiżjoni u għaldaqstant dan ma jippermettix lill-Gvern li jiftaħ stagun tal-kaċċa fir-rebbiegħa din is-sena.

Il-Kap Eżekuttiv ta' BirdLife Malta Mark Sultana qal: “Wieħed jinnota kif il-Prim Ministru Robert Abela qed ikompli jikkuntenta lil-lobby tal-kaċċaturi, imma nfakkruh li xorta jibqa' responsabbli li jassigura li l-liġi tiġi rispettata.



In-nuqqas ta' parteċipazzjoni tal-kaċċaturi fid-dikjarazzjoni tal-qabdiet tagħhom hu għal darba oħra sintomu tal-messaġġ ħazin li l-Gvern qed jibgħat lill-għaqdiet tal-kaċċaturi li m'għandhom l-ebda kontroll fuq il-membri tagħhom.”

Huwa inkredibbli kif minn 'il fuq minn 10,000 kaċċatur 292 biss iddikjaraw li sparaw fuq l-għasafar f'ħames xhur tal-istaġun tal-kaċċa tal-ħarifa. Kif ma jitwemminx lanqas li l-PM Abela qed jirrifjuta li jieħu azzjoni biex jara li mqar il-prinċipji bażiċi tal-liġi jiġu rispettati.

## **TMIEM**

Għal aktar informazzjoni, jekk jogħġbok ikkuntattja lil:

Nathaniel Attard

BirdLife Malta Communications Manager

Tel: 2134 7645/6 Ext. 512

Cell: 9947 4705

Email: [nathaniel.attard@birdlifemalta.org](mailto:nathaniel.attard@birdlifemalta.org)

## **Mehmużin:**

1. Il-protest ġudizzjarju mressaq fil-Qorti minn BirdLife Malta (PDF)
2. Silta mill-carnet de chasse li turi kif 292 kaċċatur biss (2.7%) iddikjaraw il-qabdiet tagħhom fl-aħħar ħarifa (JPEG)

## **Holoq utli (aġfas fuqhom biex tiftaħhom):**

1. [Il-liġi li tippermetti deroga għall-istaġun tal-kaċċa fir-rebbiegħa](#)
2. [Il-carnet de chasse sħiħ tal-2020](#)

